

ရခိုင်ပြည်နယ်သို့ ပြန်လည်ဝင်ရောက်လာမည့် လူထုအား ကျန်းမာရေးစောင့်ရှောက်မှုလုပ်ငန်းများ ဆောင်ရွက်နိုင်ရန် ကျန်းမာရေးနှင့်အားကစားဝန်ကြီးဌာနက စီစဉ်ပံ့ပိုးပေးလျက်ရှိ

ကျန်းမာရေးနှင့်အားကစားဝန်ကြီးဌာနသည် မောင်တောနှင့် ဘူးသီးတောင်မြို့နယ်များ အပါအဝင် ရခိုင်ပြည်နယ်အတွင်းရှိ လူ့အသိုင်းအဝိုင်းများအားလုံးအပေါ် ခွဲခြားမှုမရှိဘဲ ဆေးရုံများနှင့် ဆေးခန်းများ၌ အတွင်းလူနာနှင့် ပြင်ပလူနာများအဖြစ် လက်ခံဆေးကုသပေးခြင်း၊ ယာယီကယ်ဆယ်ရေးစခန်းများနှင့် သွားလာရခက်ခဲသော ရပ်ကွက်/ ကျေးရွာများအတွင်း ရွေ့လျားဆေးအဖွဲ့များဖြင့် သွားရောက်၍ ဆေးကုသပေးခြင်းလုပ်ငန်းများအား ဆောင်ရွက်ပေးလျက်ရှိပါသည်။

(၁၃-၁-၂၀၁၈) ရက်နေ့တွင် ကျန်းမာရေးနှင့် အားကစားဝန်ကြီးဌာနမှ ဒုတိယညွှန်ကြားရေးမှူးချုပ်၊ ဒေါက်တာသန်းထွန်းအောင် ဦးဆောင်သော ဗဟိုကွင်းဆင်းအဖွဲ့သည် မောင်တောနှင့် ဘူးသီးတောင်မြို့နယ်များသို့ သွားရောက်ခဲ့ပြီး တစ်ဖက်နိုင်ငံမှ ပြန်လည်ဝင်ရောက်လာမည့် လူထုအပေါ် တောင်ပြိုလက်ဝဲနှင့် ငါးခုရ ပြန်လည်လက်ခံရေးစခန်းများ၌ ကျန်းမာရေးစောင့်ရှောက်မှုပေးနိုင်ရန်အတွက် ကြိုတင်ပြင်ဆင်ထားရှိမှုများအပေါ် လိုအပ်သည်များအား အသေးစိတ်စိစစ်၍ ပံ့ပိုးပေးခဲ့ပါသည်။ ထို့အပြင် ပြန်လည်နေရာချထားမည့် မောင်တောမြို့နယ်၊ လှဖိုးခေါင်ကျေးရွာသို့ သွားရောက်ပြီး ပြန်လည်ဝင်ရောက်လာမည့် လူထုအပေါ် ကျန်းမာရေးစောင့်ရှောက်မှုပေးနိုင်ရန် လိုအပ်ချက်များအား ကြိုတင်ပြင်ဆင်ဆောင်ရွက်ပေးခဲ့ပါသည်။ ဆက်လက်၍ ဘူးသီးတောင်မြို့နယ်သို့ သွားရောက်ခဲ့ပြီး ဘူးသီးတောင်မြို့နယ်ဆေးရုံ၌ သွေးလှူဘဏ်ငယ် တစ်ခု တည်ထောင်နိုင်ရေးအတွက် ပြင်ဆင်ထားရှိမှုများအား စစ်ဆေးခဲ့ပါသည်။

(၁၄-၁-၂၀၁၈) ရက်နေ့တွင် စစ်တွေအထွေထွေရောဂါကုဆေးရုံကြီးသို့ ရောက်ရှိခဲ့ပြီး ဆေးရုံကြီးအဆင့်မြှင့်တင်ဆောင်ရွက်နေမှုနှင့် တိုးချဲ့လေးထပ်ဆောင်သစ် ဆောက်လုပ်နေမှုများအား ကြည့်ရှုစစ်ဆေးခဲ့ပါသည်။

ဆက်လက်၍ သက္ကေပြင်ကျေးလက်ကျန်းမာရေးဌာနခွဲ၌ လူနာများအား ကျန်းမာရေးစောင့်ရှောက်ပေးနေမှုကို ကြည့်ရှုစစ်ဆေးခဲ့ပြီး သက္ကေပြင်တိုက်နယ်ဆေးရုံ တည်ဆောက်မည့်နေရာအား ကွင်းဆင်းစစ်ဆေးခဲ့ပါသည်။ ဆက်လက်၍ ရခိုင်ပြည်နယ်အတွင်း ဆောင်ရွက်လျက်ရှိသော ပြည်တွင်း/ ပြည်ပ အစိုးရမဟုတ်သော အဖွဲ့အစည်းများမှ ကိုယ်စားလှယ်များနှင့် ရခိုင်ပြည်နယ် ပြည်သူ့ကျန်းမာရေးဦးစီးဌာန၌ တွေ့ဆုံကာ ရခိုင်ပြည်နယ်အတွင်းရှိ ကယ်ဆယ်ရေးစခန်းများနှင့် သွားလာရခက်ခဲသော ရပ်ကွက်/ကျေးရွာများအတွင်း ရွေ့လျားဆေးအဖွဲ့များဖြင့် နယ်လှည့်ဆေးကုသပေးခြင်းလုပ်ငန်းများနှင့် ပြည်သူ့ကျန်းမာရေးလုပ်ငန်းများ ပိုမိုထိရောက်စွာဆောင်ရွက်နိုင်စေရန် လိုအပ်သည်များ ညှိနှိုင်းပေါင်းစပ်ပေးခဲ့ပါသည်။



မောင်တောမြို့နယ်၊ လှဖိုးခေါင်ကျေးရွာရှိ ပြန်လည်လက်ခံရေးစခန်းထားရှိမည့်နေရာအား
ကွင်းဆင်းစစ်ဆေးခြင်း



ပြည်တွင်း/ ပြည်ပ အစိုးရမဟုတ်သော အဖွဲ့အစည်းများမှ ကိုယ်စားလှယ်များနှင့်တွေ့ဆုံကာ
ရွှေ့လျားဆေးအဖွဲ့များဖြင့် နယ်လှည့်ဆေးကုသပေးခြင်းလုပ်ငန်းများနှင့် ပြည်သူ့ကျန်းမာရေးလုပ်ငန်းများ
ပိုမိုထိရောက်စွာဆောင်ရွက်နိုင်စေရန် ညှိနှိုင်းပေါင်းစပ်ခြင်း



ဘူးသီးတောင်မြို့နယ်ဆေးရုံ၌ သွေးလှူဘဏ်ငယ်တစ်ခု တည်ထောင်နိုင်ရေးအတွက်
ပြင်ဆင်ထားရှိမှုများအား စစ်ဆေးခြင်း